



Ġabra tal-ġurisprudenza

SENTENZA TAL-QORTI TAL-ĠUSTIZZJA (L-Ewwel Awla)

26 ta' Frar 2020*

“Rinviju għal deċiżjoni preliminari – Libertà li jiġu pprovduti servizzi – Artikolu 56 TFUE – Logħob tal-ażżard – Tassazzjoni – Principju ta' nondiskriminazzjoni – Taxxa unika fuq l-imħatri”

Fil-Kawża C-788/18,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Commissione tributaria provinciale di Parma (il-Kummissjoni Fiskali Provincjali ta' Parma, l-Italja), permezz ta' deċiżjoni tal-15 ta' Ottubru 2018, li waslet fil-Qorti tal-Ġustizzja fl-14 ta' Diċembru 2018, fil-proċedura

Stanleyparma Sas di Cantarelli Pietro & C.,

Stanleybet Malta Ltd

vs

Agenzia delle Dogane e dei Monopoli UM Emilia Romagna – SOT Parma,

IL-QORTI TAL-ĠUSTIZZJA (L-Ewwel Awla),

komposta minn J.-C. Bonichot, President tal-Awla, M. Safjan, L. Bay Larsen, C. Toader (Relatur) u N. Jääskinen, Imħallfin,

Avukat Ġenerali: E. Tanchev,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għal Stanleyparma Sas di Cantarelli Pietro & C., minn D. Agnello, V. Varzi u M. Mura, avvocati,
- għal Stanleybet Malta Ltd, minn R. A. Jacchia, F. Ferraro, A. Terranova u D. Agnello, avvocati,
- għall-Gvern Taljan, minn G. Palmieri, bħala aġent, assistita minn P. G. Marrone u S. Fiorentino, avvocati dello Stato,
- għall-Gvern Belġjan, minn L. Van den Broeck u M. Jacobs, bħala aġenti, assistiti minn P. Vlaemminck u R. Verbeke, advocaten,

* Lingwa tal-kawża: it-Taljan.

- għall-Gvern Ċek, minn M. Smolek, O. Serdula u J. Vláčil, bħala aġenti,
- għall-Kummissjoni Ewropea, minn P. Rossi u N. Gossement, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 52, 56 u 57 TFUE kif ukoll tal-prinċipji ta' nondiskriminazzjoni fil-qasam fiskali u ta' ugwaljanza fit-trattament.
- 2 Din it-talba giet ippreżentata fil-kuntest ta' kawża bejn Stanleyparma Sas di Cantarelli Pietro & C. u Stanleybet Malta Ltd kontra l-Agenzia delle Dogane e dei Monopoli UM Emilia Romagna – SOT Parma (l-Aġenzija tad-Dwana u tal-Monopolji, Emilia Romagna, sede operativa ta' Parma, l-Italja) (iktar 'il quddiem l-“ADM”), dwar il-legalità tad-deċiżjoni ta' din tal-aħħar dwar l-obbligu li tithallas, fl-Italja, taxxa unika fuq l-imħatri (iktar 'il quddiem it-“taxxa unika”) li taqa', prinċipalment, fuq iċ-Centri Trasmissione Dati (iċ-Centri ta' Trażmissjoni tad-Data, iktar 'il quddiem iċ-“CTD”), bħal Stanleyparma, kif ukoll, sussidjarjament, Stanleybet Malta, bħala responsabbli *in solidum*.

Il-kuntest ġuridiku

- 3 Konformement mal-Artikolu 1 tad-decreto legislativo n. 504 – Riordino dell'imposta unica sui concorsi pronostici e sulle scommesse, a norma dell'articolo 1, comma 2, della legge 3 agosto 1998, n. 288 (id-Digriet Legiżlattiv Nru 504 – Riorganizzazzjoni tat-Taxxa Unika fuq il-Logħob ta' Tbassir u fuq l-Imħatri, konformement mal-Artikolu 1(2) tal-Liġi tat-3 ta' Awwissu 1998, Nru 288), tat-23 ta' Diċembru 1998 (GURI Nru 27, tat-3 ta' Frar 1999, iktar 'il quddiem id-“Digriet Legiżlattiv Nru 504/1998”), it-taxxa unika hija dovuta fuq il-logħob ta' tbassir u l-imħatri ta' kull tip, dwar kwalunkwe avveniment ikun li jkun, inkluż jekk iseħħ barra mill-pajjiż.

- 4 L-Artikolu 3 ta' dan id-digriet legiżlattiv, intitolat “Persuni responsabbli għall-ħlas tat-taxxa”, huwa fformulat kif ġej:

“Il-persuni responsabbli għall-ħlas tat-taxxa unika huma dawk li jamministraw, inkluż fil-kuntest ta' konċessjonijiet, il-logħob ta' tbassir u l-imħatri.”

- 5 Skont l-Artikolu 1(66) tal-legge n. 220 – Disposizioni per la formazione del bilancio annuale e pluriennale dello Stato (legge di stabilità 2011) (il-Liġi Nru 220 – Dispożizzjonijiet dwar il-Formazzjoni tal-Baġit Annwali u Pluriannwali tal-Istat (Liġi ta' Stabbiltà 2011), tat-13 ta' Diċembru 2010 (GURI Nru 297, tal-21 ta' Diċembru 2010, iktar 'il quddiem il-“Liġi ta' Stabbiltà 2011”):

“[...]

a) [...] it-taxxa unika [...] hija dovuta fi kwalunkwe każ, inkluż fil-każ fejn il-ġbir tal-imħatri jsir, anki mill-bogħod, fl-assenza jew fil-każ ta' ineffettività tal-konċessjoni mogħtija mill-Ministeru għall-Ekonomija u għall-Finanzi – Amministrazzjoni Awtonoma tal-Monopolji tal-Istat, jew fil-preżenza ta' konċessjoni mhux regolari;

b) l-Artikolu 3 tad-Digriet Legiżlattiv [Nru 504/1998] għandu jiġi interpretat fis-sens li l-persuna responsabbli għall-ħlas tat-taxxa hija dik li, anki fl-assenza jew fil-każ ta' ineffettività tal-konċessjoni mogħtija mill-Ministeru għall-Ekonomija u għall-Finanzi – Amministrazzjoni Awtonoma tal-Monopolji tal-Istat, tamministra b'kull mezz, inkluż dak telematiku, għaliha stess jew f'isem terzi, anki barra mill-pajjiż, logħob ta' tbassir jew ta' mhatri ta' kull tip. Jekk l-attività hija eżerċitata f'isem terzi, dak li f'ismu titwettaq l-attività huwa marbut *in solidum* għall-ħlas tat-taxxa u tas-sanzjonijiet relatati."

- 6 Id-decreto del Ministero dell'Economia e delle Finanze n. 111 – Norme concernenti la disciplina delle scommesse a quota fissa su eventi sportivi diversi dalle corse dei cavalli e su eventi non sportivi da adottare ai sensi dell'articolo 1, comma 286, della legge 30 dicembre 2004, n. 311 (id-Digriet tal-Ministeru għall-Ekonomija u għall-Finanzi – Sistema applikabbli għall-imhatri bi kwota fissa fuq l-avvenimenti sportivi minbarra t-tigrijiet taż-żwiemel u fuq l-avvenimenti mhux sportivi fis-sens tal-Artikolu 1(286) tal-Liġi tat-30 ta' Diċembru 2004, Nru 311), tal-1 ta' Marzu 2006 (GURI Nru 67, tal-21 ta' Marzu 2006), jipprevedi, fl-Artikolu 16 tiegħu, li l-konċessjonarju għandu jhallas is-somom dovuti bhala taxxa unika.
- 7 Skont l-Artikolu 1(644)(g) tal-legge n. 190 – Disposizioni per la formazione del bilancio annuale e pluriennale dello Stato (legge di stabilità 2015) (il-Liġi Nru 190 – Dispożizzjonijiet dwar il-Formazzjoni tal-Baġit Annwali u Pluriannwali tal-Istat (Liġi ta' Stabbiltà 2015), tat-23 ta' Diċembru 2014 (suppliment ordinarju GURI Nru 300, tad-29 ta' Diċembru 2014), it-taxxa unika tapplika "abbażi ta' bażi taxxabli b'rata fissa li hija ekwivalenti għat-triplu tal-medja tal-ġbir imwettaq fil-provinċja fejn jinsab in-negozju jew il-punt ta' ġbir, kif miksuba mid-data rreġistrata mit-totalizzatur nazzjonali għall-perijodu taxxabli preċedenti għall-perijodu ta' riferiment".

Il-kawża prinċipali u d-domandi preliminari

- 8 Stanleybet Malta hija attiva fl-Italja fil-qasam tal-ġbir ta' mhatri, permezz ta' "CTD", bħal Stanleyparma, abbażi ta' relazzjoni li taqa' taħt il-forma kuntrattwali tal-mandat. Iċ-CTD jinsabu f'postijiet miftuħa għall-pubbliku u jqiegħdu għad-dispożizzjoni tal-hattarin konnessjoni telematika u jittrażmettu d-data ta' kull imhatra lill-mandant tagħhom. Stanleybet Malta, li ilha teżercita l-attività tagħha fl-Italja għal madwar għoxrin sena, la għandha konċessjoni u lanqas awtorizzazzjoni mill-pulizija.
- 9 Permezz ta' deċiżjoni ta' aġġustament tat-taxxa tal-21 ta' Settembru 2016, l-ADM baġtet lil Stanleyparma u, sussidjarjament, lil Stanleybet Malta, bhala responsabbli *in solidum*, avviz ta' rkupru, skont l-Artikolu 3 tad-Digriet Legiżlattiv Nru 504/1998, kif interpretat fl-Artikolu 1(66) tal-Liġi ta' Stabbiltà 2011, għall-ħlas tat-taxxa unika fuq l-imhatri miġbura fl-Italja matul is-sena taxxabli 2011, li jammonta għal EUR 8 422.60. L-ADM ikkunsidrat li din it-taxxa kienet dovuta minhabba l-fatt li Stanleyparma kienet teżercita, "f'isem terzi", attività ta' ġestjoni ta' mhatri.
- 10 Stanleyparma u Stanleybet Malta adixxew lill-qorti tar-rinviju, il-Commissione tributaria provinciale di Parma (il-Kummissjoni Fiskali Provincjali ta' Parma, l-Italja), b'talba intiza għall-annullament ta' din id-deċiżjoni, billi sostnew li l-legiżlazzjoni nazzjonali inkwistjoni fil-kawża prinċipali tintroduċi, fir-rigward tagħhom, restrizzjoni għal-libertà li jiġu pprovduti servizzi.
- 11 Il-qorti tar-rinviju, li għandha l-istess dubji bħar-rikorrenti, tistaqsi, b'mod partikolari, dwar il-kompatibbiltà tal-legiżlazzjoni nazzjonali mad-dritt tal-Unjoni, b'mod partikolari mal-Artikoli 52, 56 u 57 TFUE kif ukoll mal-prinċipji ta' ugwaljanza fit-trattament u ta' nondiskriminazzjoni.
- 12 Din il-qorti tqis li l-fatt li ċ-CTD huma suġġetti għat-taxxa unika jikkostitwixxi restrizzjoni illegali għal-libertà li jiġu pprovduti servizzi, fis-sens tal-Artikolu 56 TFUE, minn żewġ perspettivi. Minn naħa, l-issuġġettar għal din it-taxxa taċ-CTD li joperaw f'isem il-konċessjonarji nazzjonali, minkejja li

l-attività tagħhom hija komparabbli ma' dik ta' Stanleyparma, ma huwiex previst. Min-naħa l-oħra, Stanleyparma, li ntalbet thallas l-imsemmija taxxa, hija assimilata ma' dawn il-konċessjonarji, li l-attività tagħhom hija madankollu differenti.

13 Skont il-qorti tar-rinviju, ma teżisti ebda ġustifikazzjoni għal eventwali restrizzjoni għal-libertà li jiġu pprovduti servizzi, peress li l-leġiżlazzjoni nazzjonali inkwistjoni fil-kawża prinċipali għandha għan ta' natura purament ekonomika. Insostenn tal-opinjoni tagħha, din il-qorti tirreferi għal sentenza tal-Corte costituzionale (il-Qorti Kostituzzjonali, l-Italja) tat-23 ta' Jannar 2018, li fiha din tal-aħħar iddikjarat li din il-leġiżlazzjoni nazzjonali kienet tmur kontra l-Kostituzzjoni għas-snin ta' qabel is-sena 2011, sa fejn din kienet tipprevedi li ċ-CTD li joperaw f'isem terzi, li, bħal Stanleybet Malta, ma kinux detenturi ta' konċessjoni, kienu suġġetti għat-taxxa unika.

14 F'dawn iċ-ċirkustanzi, il-Commissione tributaria provinciale di Parma (il-Kummissjoni Fiskali Provincjali ta' Parma) iddeċidiet li tissospendi l-proċeduri u li tagħmel lill-Qorti tal-Ġustizzja d-domandi preliminari li ġejjin:

"1) L-Artikoli 56, 57 u 52 [TFUE], il-ġurisprudenza tal-Qorti tal-Ġustizzja fil-qasam tas-servizzi tal-logħob u tal-imħatri u, b'mod partikolari, is-sentenzi [tas-6 ta' Novembru 2003, Gambelli *et* (C-243/01, EU:C:2003:597), tas-6 ta' Marzu 2007, Placanica *et* (C-338/04, C-359/04 u C-360/04, EU:C:2007:133), tas-16 ta' Frar 2012, Costa u Cifone (C-72/10 u C-77/10, EU:C:2012:80), kif ukoll tat-28 ta' Jannar 2016 Laezza (C-375/14, EU:C:2016:60)], u fil-qasam tad-diskriminazzjoni fiskali, b'mod partikolari, is-sentenzi [tat-13 ta' Novembru 2003, Lindman (C-42/02, EU:C:2003:613), tas-6 ta' Ottubru 2009, Il-Kummissjoni vs Spanja (C-153/08, EU:C:2009:618), u tat-22 ta' Ottubru 2014, Blanco u Fabretti (C-344/13 u C-367/13, EU:C:2014:2311)], u l-prinċipji ta' ugwaljanza fit-trattament u ta' nondiskriminazzjoni previsti fid-dritt tal-Unjoni, anki fid-dawl tas-sentenza tal-Corte Costituzionale (il-Qorti Kostituzzjonali, l-Italja) tat-23 ta' Jannar 2018, għandhom jiġu interpretati fis-sens li jipprekludu leġiżlazzjoni nazzjonali, bħal dik Taljana inkwistjoni, li tipprevedi li l-intermedjarji nazzjonali li jittrażmettu data ta' logħob f'isem operatori ta' mħatri stabbiliti fi Stat Membru ieħor tal-Unjoni Ewropea li għandhom, b'mod partikolari, il-karatteristiċi [ta' Stanleybet Malta], u sussidjarjament, tal-istess operatori ta' mħatri *in solidum* mal-intermedjarji nazzjonali tagħhom għandhom ikunu suġġetti għat-Taxxa Unika[?]

2) L-Artikoli 56, 57 u 52 [TFUE], il-ġurisprudenza tal-Qorti tal-Ġustizzja fil-qasam tas-servizzi tal-logħob u tal-imħatri u, b'mod partikolari, is-sentenzi [tas-6 ta' Novembru 2003, Gambelli *et* (C-243/01, EU:C:2003:597), tas-6 ta' Marzu 2007, Placanica *et* (C-338/04, C-359/04 u C-360/04, EU:C:2007:133), tas-16 ta' Frar 2012, Costa u Cifone (C-72/10 u C-77/10, EU:C:2012:80), kif ukoll tat-28 ta' Jannar 2016 Laezza (C-375/14, EU:C:2016:60)], u fil-qasam tad-diskriminazzjoni fiskali, b'mod partikolari, is-sentenzi [tat-13 ta' Novembru 2003, Lindman (C-42/02, EU:C:2003:613), tas-6 ta' Ottubru 2009, Il-Kummissjoni vs Spanja (C-153/08, EU:C:2009:618), u tat-22 ta' Ottubru 2014, Blanco u Fabretti (C-344/13 u C-367/13, EU:C:2014:2311)], u l-prinċipji ta' ugwaljanza fit-trattament u ta' nondiskriminazzjoni previsti fid-dritt tal-Unjoni, anki fid-dawl tas-sentenza tal-Corte Costituzionale (il-Qorti Kostituzzjonali) tat-23 ta' Jannar 2018, għandhom jiġu interpretati fis-sens li jipprekludu leġiżlazzjoni nazzjonali, bħal dik Taljana inkwistjoni, li tipprevedi li huma biss l-intermedjarji nazzjonali li jittrażmettu data ta' logħob f'isem operatori ta' mħatri stabbiliti fi Stat Membru ieħor tal-Unjoni Ewropea li għandhom, b'mod partikolari, il-karatteristiċi [ta' Stanleybet Malta], u mhux l-intermedjarji nazzjonali li jittrażmettu data ta' logħob f'isem operatori ta' mħatri konċessjonarji tal-Istat li jwettqu l-istess attività, li għandhom ikunu suġġetti għat-Taxxa Unika[?]

3) L-Artikoli 52, 56 *et seq* [TFUE], il-ġurisprudenza tal-Qorti tal-Ġustizzja fil-qasam tas-servizzi tal-logħob u tal-imħatri u l-prinċipji ta' ugwaljanza fit-trattament u ta' nondiskriminazzjoni, anki fid-dawl tas-sentenza tal-Corte Costituzionale (il-Qorti Kostituzzjonali) tat-23 ta' Jannar 2018, jipprekludu leġiżlazzjoni nazzjonali bħal dik Taljana prevista fl-Artikolu 1(644)(g) tal-Liġi [Nru] 190/2014, li timponi fuq l-intermedjarji nazzjonali li jittrażmettu data ta' logħob f'isem

operaturi ta' mhatri stabbiliti fi Stat Membru ieħor tal-Unjoni Ewropea li għandhom, b'mod partikolari, il-karatteristiċi [ta' Stanleybet Malta], u eventwalment, fuq l-istess operaturi ta' mhatri in solidum mal-intermedjarji nazzjonali tagħhom, l-obbligu li jhallsu t-Taxxa Unika [...] fuq bażi taxxabbli b'rata fissa li hija ekwivalenti għat-tripplu tal-medja tal-ġbir imwettaq fil-provincja fejn jinsab in-negozju jew il-punt ta' ġbir, kif miksuba mid-data rreġistrata mit-totalizzatur nazzjonali għal-perijodu taxxabbli preċedenti għal dak ta' riferiment[?]"

Fuq id-domandi preliminari

Fuq l-ewwel u t-tieni domanda

- 15 Permezz tal-ewwel u tat-tieni domandi tagħha, li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikolu 56 TFUE jipprekludix leġiżlazzjoni ta' Stat Membru li tissugġetta għal taxxa fuq l-imhatri ċ-CTD stabbiliti f'dan l-Istat Membru u sussidjarjament *in solidum* l-operaturi tal-imhatri, il-mandanti tagħhom, stabbiliti fi Stat Membru ieħor.
- 16 Għandu jiġi rrilevat, fl-ewwel lok, li, skont ġurisprudenza stabbilita tal-Qorti tal-Ġustizzja, il-logħob tal-ażżard huwa sugġett għar-regoli dwar il-provvista ta' servizzi u, konsegwentement, jaqa' taħt il-kamp ta' applikazzjoni tal-Artikolu 56 TFUE, sakemm mill-inqas wieħed mill-fornituri jkun stabbilit fi Stat Membru differenti minn dak li fih jiġi offrut is-servizz (ara, f'dan is-sens, is-sentenzi tat-13 ta' Novembru 2003, Lindman, C-42/02, EU:C:2003:613, punt 19, kif ukoll tat-22 ta' Ottubru 2014, Blanco u Fabretti, C-344/13 u C-367/13, EU:C:2014:2311, punt 27). Għaldaqstant hemm lok li din il-kawża tiġi eżaminata fid-dawl tal-libertà li jiġu pprovduti servizzi.
- 17 F'dan ir-rigward, għandu jtifakkar li l-libertà li jiġu pprovduti servizzi prevista fl-Artikolu 56 TFUE teħtieġ mhux biss l-eliminazzjoni ta' kull diskriminazzjoni fir-rigward tal-fornitur ta' servizzi stabbilit fi Stat Membru ieħor minhabba n-nazzjonalità tiegħu, iżda wkoll is-soppressjoni ta' kull restrizzjoni, anki jekk din tapplika indistintament għall-fornituri nazzjonali u għal dawk ta' Stati Membri oħra, meta din tkun ta' natura li tippobjixxi, li tostakola jew li tagħmel inqas attraenti l-attivitajiet tal-fornitur stabbilit fi Stat Membru ieħor, fejn huwa jforni legalment servizzi simili (sentenza tat-22 ta' Ottubru 2014, Blanco u Fabretti, C-344/13 u C-367/13, EU:C:2014:2311, punt 26).
- 18 F'dan ir-rigward, għandu jiġi osservat li l-Qorti tal-Ġustizzja aċċettat fis-settur tal-logħob tal-ażżard l-użu tas-sistema ta' konċessjonijiet, peress li qieset li din tista' tikkostitwixxi mekkanizmu effikaċi sabiex jippermetti li jiġu kkontrollati l-operaturi attivi f'dan is-settur bl-iskop li jiġi pprevenut l-isfruttament ta' dawn l-attivitajiet għal finijiet kriminali jew frawdolenti (sentenza tad-19 ta' Dicembru 2018, Stanley International Betting u Stanleybet Malta, C-375/17, EU:C:2018:1026, punt 66).
- 19 Sabiex jiġi ddeterminat jekk teżistix diskriminazzjoni, għandu jiġi vverifikat li sitwazzjonijiet komparabbli ma humiex ittrattati b'mod differenti u li sitwazzjonijiet differenti ma humiex ittrattati bl-istess mod, sakemm differenzjazzjoni ma tkunx oġġettivament iġġustifikata (sentenza tas-6 ta' Ġunju 2019, P. M. et, C-264/18, EU:C:2019:472, punt 28).
- 20 F'dan il-każ, kif jirrizulta mill-atti tal-proċess li huma għad-dispożizzjoni tal-Qorti tal-Ġustizzja, it-taxxa unika hija marbuta mal-attività tal-ġbir tal-imhatri fl-Italja. Skont l-Artikolu 1(66)(a) u (b) tal-Liġi ta' Stabbiltà 2011, il-persuni sugġetti għal din it-taxxa huma l-operaturi kollha, sakemm huma jamministraw imhatri, indipendentement mill-fatt li huma joperaw f'isimhom stess jew f'isem terz, mill-fatt jekk humiex jew le detenturi ta' konċessjoni jew mill-post tas-sede tagħhom, anki barra mill-pajjiż.

- 21 Fid-dawl ta' dawn l-elementi pprovduti mill-qorti tar-rinviju, jidher li t-taxxa unika tapplika għall-operaturi kollha li jamministraw l-imħatri li jingabru fit-territorju Taljan, mingħajr ma ssir distinzjoni skont il-post ta' stabbiliment ta' dawn l-operaturi, b'tali mod li l-applikazzjoni ta' din it-taxxa għal Stanleybet Malta ma tistax titqies bhala diskriminatorja.
- 22 Fil-fatt, għandu jiġi rrilevat li l-legiżlazzjoni nazzjonali inkwistjoni fil-kawża prinċipali ma tipprevedix sistema fiskali differenti skont jekk il-provvista ta' servizzi ssirx fl-Italja jew fi Stati Membri oħra.
- 23 Barra minn hekk, fir-rigward tal-argument ta' Stanleybet Malta bbażat fuq il-fatt li, skont il-legiżlazzjoni Taljana inkwistjoni fil-kawża prinċipali, din hija suġġetta għal taxxa doppja, f'Malta u fl-Italja, għandu jiġi rrilevat li, fl-istat attwali tal-iżvilupp tad-dritt tal-Unjoni, l-Istati Membri jibbenefikaw, bla ħsara għall-osservanza ta' dan id-dritt, minn ċerta awtonomija f'dan il-qasam u li, għaldaqstant, ma għandhomx l-obbligu li jadattaw is-sistema fiskali tagħhom għad-diversi sistemi ta' tassazzjoni tal-Istati Membri l-oħra, b'mod partikolari, għat-tneħħija tat-taxxa doppja li tirriżulta mill-eżerċizzju parallel minn dawn l-Istati tal-poteri fiskali tagħhom (ara, b'analoġija, is-sentenza tal-1 ta' Dicembru 2011, Il-Kummissjoni vs L-Ungerija, C-253/09, EU:C:2011:795, punt 83).
- 24 Minn dan isegwi li Stanleybet Malta ma ġgarrab, fir-rigward ta' operatur nazzjonali li jeżerċita l-attivitajiet tiegħu taħt l-istess kundizzjonijiet bħal din il-kumpannija, ebda restrizzjoni diskriminatorja minhabba l-applikazzjoni li saret fil-konfront tagħha ta' legiżlazzjoni nazzjonali, bħal dik inkwistjoni fil-kawża prinċipali. Bl-istess mod, l-imsemmija legiżlazzjoni ma tidhirx li hija ta' natura li tipprojbixxi, tfixkel jew tagħmel inqas attraenti l-attivitajiet ta' kumpannija bħal Stanleybet Malta fl-Istat Membru kkonċernat.
- 25 Fir-rigward ta' Stanleyparma, din teżerċita, bhala intermedjarju ta' Stanleybet Malta u bhala korrispettiv għal remunerazzjoni, attività ta' offerta u ta' ġbir ta' mħatri.
- 26 Din il-kumpannija teżerċita b'mod partikolari, bl-istess mod bħall-operaturi tal-imħatri nazzjonali, attività ta' ġestjoni tal-imħatri, li tikkostitwixxi kundizzjoni meħtieġa għat-tassazzjoni għall-finijiet tat-taxxa unika. Minhabba f'hekk, skont l-Artikolu 1(66)(b) tal-Liġi ta' Stabbiltà 2011, Stanleyparma hija suġġetta, *in solidum* ma' Stanleybet Malta, għall-ħlas ta' din it-taxxa.
- 27 Barra minn hekk, mill-Artikolu 16 tad-Digriet tal-Ministeru għall-Ekonomija u għall-Finanzi Nru 111, tal-1 ta' Marzu 2006, jirriżulta li l-operaturi li għandhom konċessjoni għall-organizzazzjoni tal-imħatri fl-Italja jhallu wkoll it-taxxa unika. Skont il-qorti tar-rinviju, iċ-CTD tagħhom madankollu ma humiex suġġetti għall-ħlas *in solidum* ta' din it-taxxa, kuntrarjament għal Stanleyparma.
- 28 F'dan ir-rigward, għandu jiġi kkonstatat f'dan ir-rigward li, b'differenza miċ-CTD li jittrażmettu d-data tal-logħob f'isem l-operaturi tal-imħatri nazzjonali, Stanleyparma tiġbor l-imħatri f'isem Stanleybet Malta, li hija stabbilita fi Stat Membru ieħor. Għaldaqstant, hija ma tinsabx, fir-rigward tal-ghanijiet tal-Liġi ta' Stabbiltà 2011, f'sitwazzjoni komparabbli għal dik tal-operaturi nazzjonali.
- 29 Konsegwentement, il-legiżlazzjoni nazzjonali inkwistjoni fil-kawża prinċipali ma twassal għal ebda restrizzjoni diskriminatorja fir-rigward ta' Stanleybet Malta u ta' Stanleyparma u ma tippregudikax, fir-rigward tagħhom, il-libertà li jiġu pprovduti servizzi.
- 30 Fid-dawl tal-kunsiderazzjonijiet kollha preċedenti, ir-risposta għall-ewwel u għat-tieni domanda għandha tkun li l-Artikolu 56 TFUE għandu jiġi interpretat fis-sens li ma jipprekludix legiżlazzjoni ta' Stat Membru li tissuġġetta għal taxxa fuq l-imħatri iċ-CTD stabbiliti f'dan l-Istat Membru u sussidjarjament *in solidum* l-operaturi tal-imħatri, il-mandanti tagħhom, stabbiliti fi Stat Membru ieħor, u dan indipendentement mill-post tas-sede ta' dawn l-operaturi u mill-assenza ta' konċessjoni għall-organizzazzjoni tal-imħatri.

Fuq it-tielet domanda

- 31 Permezz tat-tielet domanda tagħha, il-qorti tar-rinviju tistaqsi, essenzjalment, jekk l-Artikolu 56 TFUE jipprekludix leġiżlazzjoni nazzjonali li tipprevedi ż-żieda ta' taxxa fuq l-imħatri, abbażi ta' bażi taxxabbli b'rata fissa li hija ekwivalenti għat-triplu tal-medja tal-gbir imwettaq fil-punt ta' gbir li jinsab fi Stat Membru, għaċ-CTD li jaġixxu f'isem operaturi ta' mħatri stabbiliti fi Stat Membru ieħor u li ma humiex detenturi ta' konċessjoni, kif ukoll għall-operaturi tal-imħatri stess.
- 32 Il-Gvern Taljan u l-Kummissjoni jikkontestaw l-ammissibbiltà tat-tielet domanda, peress li r-risposta għal din id-domanda ma hijiex, fil-fehma tagħhom, neċessarja għas-soluzzjoni tal-kawża prinċipali.
- 33 F'dan ir-rigward, skont ġurisprudenza stabbilita, il-Qorti tal-Ġustizzja tista' tirrifjuta li tagħti deċiżjoni dwar domanda preliminari magħmula minn qorti nazzjonali fil-każ biss li jkun jidher b'mod manifest li l-interpretazzjoni ta' regola tal-Unjoni mitluba ma għandha ebda rabta mar-realtà jew mas-sugġett tat-tilwima fil-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex il-punti ta' fatt u ta' liġi meħtieġa sabiex tagħti risposta utli għad-domandi li jkunu sarulha (ara f'dan is-sens, is-sentenzi tad-9 ta' Ottubru 1997, Grado u Bashir, C-291/96, EU:C:1997:479, punt 12, kif ukoll tad-19 ta' Novembru 2019, A. K. et (Indipendenza tal-awla dixxiplinari tal-Qorti Suprema), C-585/18, C-624/18 u C-625/18, EU:C:2019:982, punt 98).
- 34 F'dan il-każ, għandu jiġi kkonstatat li l-leġiżlazzjoni nazzjonali li tirriżulta mil-Liġi Nru 190/2014, tat-23 ta' Diċembru 2014, ma hijiex applikabbli għall-kawża prinċipali, peress li d-deċiżjoni ta' aġġustament fiskali kkontestata fil-kawża prinċipali tirrigwarda s-sena taxxabbli 2011. Konsegwentement, it-tielet domanda, li hija irrilevanti għas-soluzzjoni tal-kawża li tressqet quddiem il-qorti tar-rinviju, hija inammissibbli.

Fuq l-ispejjeż

- 35 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Ewwel Awla) taqta' u tiddeċiedi:

L-Artikolu 56 TFUE għandu jiġi interpretat fis-sens li ma jipprekludix leġiżlazzjoni ta' Stat Membru li tissugġetta għal taxxa fuq l-imħatri ċ-Ċentri ta' Trażmissjoni tad-Data stabbiliti f'dan l-Istat Membru u sussidjarjament *in solidum* l-operaturi tal-imħatri, il-mandanti tagħhom, stabbiliti fi Stat Membru ieħor, u dan indipendentement mill-post tas-sede ta' dawn l-operaturi u mill-assenza ta' konċessjoni għall-organizzazzjoni tal-imħatri.

Firem